

All India Radio: Bangalore
National Bulletins In Kannada
31.05.2025 / 19.35 hrs

ಆಕಾಶವಾಣಿ, ಬೆಂಗಳೂರು

ರಾಷ್ಟ್ರೀಯ ವಾರ್ತೆಗಳು

<><*><>*><>

ಮುಖ್ಯಾಂಶಗಳು

೧. ಭಯೋತ್ಪಾದಕ ಕೃತ್ಯಗಳಿಗೆ ಸೂಕ್ತವಾಗಿ ಪ್ರತಿಕ್ರಿಯಿಸಲು ಭಾರತ ದೃಢನಿಶ್ಚಯ - ಪ್ರಧಾನಿ ನರೇಂದ್ರ ಮೋದಿ
೨. ಆಪರೇಷನ್ ಸಿಂದೂರ ಕಾರ್ಯಾಚರಣೆ; ಪಾಕಿಸ್ತಾನದ ಜೀವಹಾನಿಗೆ ಸಂತಾಪ ಸೂಚಿಸಿ ನೀಡಿದ್ದ ಹೇಳಿಕೆ ಹಿಂಪಡೆದ ಕೊಲಂಬಿಯಾ
೩. ಫಿಟ್ ಇಂಡಿಯಾ ಸಂಡೇಸ್ ಆನ್ ಸೈಕಲ್; ನಾಳೆ ದೇಶಾದ್ಯಂತ ವಿಶೇಷ ತಿರಂಗ ರ್ಯಾಲಿ
೪. ದೇಶಾದ್ಯಂತ ನಾಳೆಯಿಂದ ಜನೌಷಧಿ ಕೇಂದ್ರದ ಅನುಭವ ಕಲಿಕಾ ಕಾರ್ಯಕ್ರಮ ಆರಂಭ; ಸ್ವಯಂಸೇವಕರ ನಿಯೋಜನೆ
೫. ಏಷ್ಯನ್ ಅಥ್ಲೆಟಿಕ್ಸ್ ಚಾಂಪಿಯನ್‌ಶಿಪ್; ಭಾರತಕ್ಕೆ ಪದಕ ಪಟ್ಟಿಯಲ್ಲಿ ಎರಡನೇ ಸ್ಥಾನ

<><*><>*><>

ಭಾರತದ ಮಹಿಳಾ ಶಕ್ತಿಗೆ ಸವಾಲಾಗಿದ್ದ ಪಹಲ್ಗಾಮ್ ಭಯೋತ್ಪಾದಕ ದಾಳಿಯು, ದುಷ್ಕರ್ಮಿಗಳಿಗೆ ಮರಣದಂಡನೆಯಾಗಿ ಪರಿಣಮಿಸಿದೆ ಎಂದು ಪ್ರಧಾನಿ ನರೇಂದ್ರ ಮೋದಿ ಹೇಳಿದ್ದಾರೆ. ಭೋಪಾಲ್‌ನಲ್ಲಿ ನಡೆದ ಸಾರ್ವಜನಿಕ ರ್ಯಾಲಿಯನ್ನು ದ್ವೇಷಿಸಿ ಮಾತನಾಡಿದ ಪ್ರಧಾನಿ, ಭಾರತ ಯಾವುದೇ ರೀತಿಯ ಪರೋಕ್ಷ ಯುದ್ಧವನ್ನು ಸಹಿಸುವುದಿಲ್ಲ. ಅಂತಹ ಭಯೋತ್ಪಾದಕ ಕೃತ್ಯಗಳಿಗೆ ಸೂಕ್ತವಾಗಿ ಪ್ರತಿಕ್ರಿಯಿಸಲು ದೃಢನಿಶ್ಚಯ ಹೊಂದಿದೆ ಎಂದು ತಿಳಿಸಿದ್ದಾರೆ.

ಧ್ವನಿ; ಪ್ರಧಾನಿ ನರೇಂದ್ರ ಮೋದಿ (೨೫ ಸೆಕೆಂಡ್ಸ್)

'ಪ್ರಧಾನ ಮಂತ್ರಿ ಆವಾಸ್ ಯೋಜನೆ'ಯಡಿ ಬಡವರಿಗಾಗಿ ೪ ಕೋಟಿಗೂ ಹೆಚ್ಚು ಮನೆಗಳನ್ನು ನಿರ್ಮಿಸಲಾಗಿದ್ದು, ಅವುಗಳಲ್ಲಿ ಹೆಚ್ಚಿನವು ಮಹಿಳೆಯರ ಹೆಸರಿನಲ್ಲಿ ನೋಂದಾಯಿಸಲ್ಪಟ್ಟಿವೆ. ಇದು ಅವರ ಘನತೆ ಮತ್ತು ಸಬಲೀಕರಣವನ್ನು ಹೆಚ್ಚಿಸುತ್ತದೆ ಎಂದು ಹೇಳಿದರು. ಪ್ರಧಾನಿ ನರೇಂದ್ರ ಮೋದಿ ಇಂದು ಮಧ್ಯಪ್ರದೇಶದ ರಾಜಧಾನಿ ಭೋಪಾಲ್‌ನ ಜಂಬೂರಿ ಮೈದಾನದಲ್ಲಿ ಲೋಕಮಾತಾ ದೇವಿ ಅಹಲ್ಯಾ ಬಾಯಿ ಅವರ ೩೦೦ ನೇ ಜನ್ಮ ದಿನಾಚರಣೆಯಂದು ಆಯೋಜಿಸಲಾದ ಮಹಿಳಾ ಸಬಲೀಕರಣ ಮಹಾ ಸಮ್ಮೇಳನದಲ್ಲಿ ಭಾಗವಹಿಸಿದ್ದರು.

<><*><>*><>

'ವಿಕಸಿತ ಕೃಷಿ ಸಂಕಲ್ಪ' ಕುರಿತಂತೆ ಇಂದು ರಾತ್ರಿ ೮ ಗಂಟೆಗೆ ಆಕಾಶವಾಣಿಯ ಮುಖ್ಯವಾಹಿನಿಯಲ್ಲಿ ವಿಶೇಷ ಸಂವಾದ ಕಾರ್ಯಕ್ರಮ ಪ್ರಸಾರವಾಗಲಿದೆ. ಭಾರತೀಯ ತೋಟಗಾರಿಕಾ ಸಂಸ್ಥೆ ಹೆಸರಾಘಟ್ಟದ ನಿವೃತ್ತ ನಿರ್ದೇಶಕ ಡಾ.ಎಂ.ಆರ್.ದಿನೇಶ್ ಸಂವಾದದಲ್ಲಿ ವಿಶೇಷ ಅತಿಥಿಯಾಗಿ ಭಾಗವಹಿಸಲಿದ್ದು, ನಿವೃತ್ತ ಕೃಷಿ ವಿಜ್ಞಾನಿ ಡಾ.ಬಿನಾರಾಯಣಸ್ವಾಮಿ ಚರ್ಚೆ ನಡೆಸಿಕೊಡಲಿದ್ದಾರೆ.

<><*><>*><>

ಉಪರಾಷ್ಟ್ರಪತಿ ಜಗದೀಪ್ ಧನ್‌ಕರ್ ಅವರು, ನಾಳೆ ಉತ್ತರ ಪ್ರದೇಶದ ಆಗ್ರಾಕ್ಕೆ ಭೇಟಿ ನೀಡಲಿದ್ದಾರೆ. ಅವರ ಭೇಟಿಯ ಸಮಯದಲ್ಲಿ, ಅವರು ಮಾತಾ ಅಹಲ್ಯಾ ಬಾಯಿ ಹೋಳ್ಕರ್ ಅವರ ೩೦೦ನೇ ಜನ್ಮ ದಿನಾಚರಣೆಯ ಸ್ಮರಣಾರ್ಥ ಕಾರ್ಯಕ್ರಮದಲ್ಲಿ ಮುಖ್ಯ ಅತಿಥಿಯಾಗಿ ಭಾಗವಹಿಸಲಿದ್ದಾರೆ.

<>*<><>*><>

'ಆಪರೇಷನ್ ಸಿಂದೂರ್' ಸಮಯದಲ್ಲಿ ಭಾರತೀಯ ದಾಳಿಯ ನಂತರ ಪಾಕಿಸ್ತಾನದಲ್ಲಿ ಸಂಭವಿಸಿದ ಜೀವಹಾನಿಗೆ ಸಂತಾಪ ಸೂಚಿಸಿ ಹೊರಡಿಸಲಾದ ತನ್ನ ಹೇಳಿಕೆಯನ್ನು ಕೊಲಂಬಿಯಾ ಅಧಿಕೃತವಾಗಿ ಹಿಂತೆಗೆದುಕೊಂಡಿದೆ. ಕಾಂಗ್ರೆಸ್ ಸಂಸದ ಶಶಿ ತರೂರ್ ನೇತೃತ್ವದ ಸರ್ವಪಕ್ಷ ನಿಯೋಗವು, ಕೊಲಂಬಿಯಾದಲ್ಲಿ ವಿದೇಶಾಂಗ ವ್ಯವಹಾರಗಳ ಉಪಸಚಿವೆ ರೋಸಾ ಯೋಲಾಂಡಾ ವಿಲ್ಲಾವಿಸೆನ್ಸಿಯೊ ಅವರೊಂದಿಗೆ ಸಭೆ ನಡೆಸಿದ ನಂತರ ಈ ಹೇಳಿಕೆ ಹಿಂಪಡೆಯಲಾಗಿದೆ. ಶಿವಸೇನಾ ಸಂಸದ ಡಾ.ಶ್ರೀಕಾಂತ್ ಏಕನಾಥ್ ಶಿಂಧೆ ನೇತೃತ್ವದ ಮತ್ತೊಂದು ನಿಯೋಗ, ಸಿಯೆರಾ ಲಿಯೋನ್ ಭೇಟಿಯನ್ನು ಕೊನೆಗೊಳಿಸಿದೆ. ಈ ನಿಯೋಗವು, ಸಂಸತ್ತಿನ ಸ್ಪೀಕರ್, ಹಂಗಾಮಿ ವಿದೇಶಾಂಗ ಸಚಿವರು ಮತ್ತು ಸಿಯೆರಾ ಲಿಯೋನ್ ಉಪಾಧ್ಯಕ್ಷರು ಸೇರಿದಂತೆ ಪ್ರಮುಖ ಸಿಯೆರಾ ಲಿಯೋನಿಯನ್ ಗಣ್ಯರೊಂದಿಗೆ ಸಭೆ ನಡೆಸಿತು. ಭಯೋತ್ಪಾದನೆಯ ಬಗ್ಗೆ ಒಗ್ಗಟ್ಟಿನ ಬಲವಾದ ಪ್ರದರ್ಶನದಲ್ಲಿ, ಸಿಯೆರಾ ಲಿಯೋನ್ ಸಂಸತ್ತು ಪಹಲಾಗಮ್‌ನಲ್ಲಿ ನಡೆದ ಭಯೋತ್ಪಾದಕ ದಾಳಿಯನ್ನು ಖಂಡಿಸಿ ಗೌರವ ಸಲ್ಲಿಸಲು ಒಂದು ನಿಮಿಷ ಮೌನಾಚರಣೆ ನಡೆಸಿತು. ಡಿಎಂಕೆ ಸಂಸದೆ ಕನಿಮೋಳಿ ನೇತೃತ್ವದ ಸರ್ವಪಕ್ಷ ನಿಯೋಗವು, ಲಾಟ್ವಿಯಾದಲ್ಲಿ ಭಾರತೀಯ ವಲಸಿಗರನ್ನು ಭೇಟಿ ಮಾಡಿದೆ.

<>*<><>*><>

'ಫಿಟ್ ಇಂಡಿಯಾ ಸಂಡೇಸ್ ಆನ್ ಸೈಕಲ್' ಉಪಕ್ರಮದ ೨೫ನೇ ಆವೃತ್ತಿಯನ್ನು ನಾಳೆ ದೇಶಾದ್ಯಂತ ವಿಶೇಷ ತಿರಂಗ ರ್ಯಾಲಿಯಾಗಿ ಆಚರಿಸಲಾಗುವುದು. ದೆಹಲಿಯಲ್ಲಿ ಕೇಂದ್ರ ಯುವ ವ್ಯವಹಾರ ಮತ್ತು ಕ್ರೀಡಾ ಸಚಿವ ಡಾ.ಮನ್ಮೋಹ್ ಮಾಂಡವಿಯಾ ರ್ಯಾಲಿಯ ನೇತೃತ್ವ ವಹಿಸಲಿದ್ದಾರೆ. ಒಲಿಂಪಿಕ್ ಪದಕ ವಿಜೇತ ಯೋಗೇಶ್ವರ್ ದತ್, ಅಂತರರಾಷ್ಟ್ರೀಯ ಕುಸ್ತಿಪಟು ಸರಿತಾ ಮೋರ್, ಬಾಲಿವುಡ್ ನಟಿ ಶಾರ್ವರಿ ಮತ್ತು ಮಾಜಿ ಕ್ರಿಕೆಟಿಗ ಸಬಾ ಕರೀಮ್ ಸೇರಿದಂತೆ ಕ್ರೀಡೆ ಮತ್ತು ಮನರಂಜನಾ ಕ್ಷೇತ್ರದ ಪ್ರಮುಖ ವ್ಯಕ್ತಿಗಳು ಈ ಕಾರ್ಯಕ್ರಮದಲ್ಲಿ ಭಾಗವಹಿಸಲಿದ್ದಾರೆ. ಜೂನ್ ೩ ರಂದು ವಿಶ್ವ ಬೈಸಿಕಲ್ ದಿನವೆಂದು ಪರಿಗಣಿಸಿರುವುದರಿಂದ ಈ ಕಾರ್ಯಕ್ರಮವು ಫಿಟ್‌ನೆಸ್‌ನಲ್ಲಿ ಸೈಕ್ಲಿಂಗ್‌ನ ಪ್ರಮುಖ ಪಾತ್ರದ ಕುರಿತು ಸಂದೇಶ ನೀಡಲಿದೆ. ಈ ರ್ಯಾಲಿಯಲ್ಲಿ ೧ ಸಾವಿರದ ೨೦೦ಕ್ಕೂ ಹೆಚ್ಚು ಸೈಕ್ಲಿಸ್ಟ್‌ಗಳನ್ನು ನಿರೀಕ್ಷಿಸಲಾಗಿದೆ ಹಾಗೂ ದೇಶಾದ್ಯಂತ ಎರಡು ಸಾವಿರಕ್ಕೂ ಹೆಚ್ಚು ಸ್ಥಳಗಳಲ್ಲಿ ಕಾರ್ಯಕ್ರಮ ಆಯೋಜಿಸಲಾಗಿದೆ ಎಂದು ಸಚಿವಾಲಯ ಹೇಳಿದೆ. ಈ ಆಂದೋಲನಕ್ಕೆ ಸಾನಿಯಾ ಮಿರ್ಜಾ, ಮಿಲಿಂದ್ ಸೋಮನ್, ಇಮ್ರಾನ್ ಹಶ್ಮಿ, ಜಾನ್ ಅಬ್ರಹಾಂ, ಇಮ್ಮಿಯಾಜ್ ಅಲಿ ಮತ್ತು ಶಂಕರ್ ಮಹಾದೇವನ್ ಸೇರಿದಂತೆ ಇತರ ಪ್ರಮುಖ ವ್ಯಕ್ತಿಗಳು ಬೆಂಬಲ ನೀಡುತ್ತಿದ್ದಾರೆ.

<>*<><>*><>

ಯುವಜನ ವ್ಯವಹಾರಗಳು ಮತ್ತು ಕ್ರೀಡಾ ಸಚಿವಾಲಯವು ಔಷಧಿ ಇಲಾಖೆಯ ಸಹಯೋಗದೊಂದಿಗೆ ನಾಳೆ ಜನೌಷಧಿ ಕೇಂದ್ರದ ಅನುಭವ ಕಲಿಕಾ ಕಾರ್ಯಕ್ರಮವನ್ನು ಪ್ರಾರಂಭಿಸಲಿದೆ. ₹À ೧೫ ದಿನಗಳ ಕಾಲ ನಡೆಯಲಿರುವ ಈ ಕಾರ್ಯಕ್ರಮದಲ್ಲಿ, ದೇಶಾದ್ಯಂತ ಪ್ರತಿ ಜಿಲ್ಲೆಯ ಐದು ಜನೌಷಧಿ ಕೇಂದ್ರಗಳಿಗೆ ಐದು ಯುವ ಸ್ವಯಂಸೇವಕರನ್ನು ನಿಯೋಜಿಸಲಾಗುವುದು. ದೈನಂದಿನ ಕಾರ್ಯಾಚರಣೆಗಳಿಗೆ ಸಹಾಯ ಮಾಡುವುದು, ದಾಸ್ತಾನು ಮತ್ತು ಔಷಧಿ ನಿರ್ವಹಣೆಯನ್ನು ಬೆಂಬಲಿಸುವುದು, ಚೆನೆರಿಕ್ ಔಷಧಿಗಳು ಮತ್ತು ಸಾರ್ವಜನಿಕ ಆರೋಗ್ಯ ಸಾಕ್ಷರತೆಯ ಬಗ್ಗೆ ಜಾಗೃತಿ ಮೂಡಿಸುವುದು ಸೇರಿದಂತೆ ಹಲವಾರು ಜವಾಬ್ದಾರಿಗಳಲ್ಲಿ ಸ್ವಯಂಸೇವಕರು ಭಾಗಿಯಾಗಿರುತ್ತಾರೆ.

<><*><>*><>

ಪ್ರಸಾರ ಭಾರತಿಯ ಶಬ್ಧ ಪೋರ್ಟಲ್‌ನ ಉಚಿತ ಸೇವೆಗಳಿಗೆ ನೋಂದಾಯಿಸಿಕೊಳ್ಳಲು ಯೂಟ್ಯೂಬರ್‌ಗಳು, ಪಾಡ್‌ಕ್ಯಾಸ್ಟರ್‌ಗಳು ಮತ್ತು ವೀಡಿಯೋ ಸಂಪಾದಕರನ್ನು ಆಹ್ವಾನಿಸಲಾಗಿದೆ. ಪ್ರಸಾರ ಭಾರತಿ ಶಬ್ಧ ಹಕ್ಕುಸ್ವಾಮ್ಯ - ಮುಕ್ತ, ಅಧಿಕೃತ ಮತ್ತು ಬಳಸಲು ಸುರಕ್ಷಿತ ವಿಷಯಕ್ಕಾಗಿ ಒಂದು ಸುಲಭ ಮೂಲವಾಗಿದೆ. ಪ್ರಸಾರ ಭಾರತಿ ಶಬ್ಧ ೧ ಸಾವಿರದ ೫೦೦ ಕ್ಕೂ ಹೆಚ್ಚು ವರದಿಗಾರರ ದೃಢವಾದ ಜಾಲವನ್ನು ಹೊಂದಿದೆ. ಸಮಗ್ರ ಪ್ರಸಾರವನ್ನು ಒದಗಿಸಲು ೨೪ ಗಂಟೆ ಕಾರ್ಯನಿರ್ವಹಿಸುವ ೬೦ ಮೀಸಲಾದ ಸಂಪಾದಕರಿಂದ ಕೂಡಿದೆ.

<><*><>*><>

ಕೇಂದ್ರ ಯುವ ವ್ಯವಹಾರ ಮತ್ತು ಕ್ರೀಡಾ ಸಚಿವ ಡಾ.ಮನ್ಮಥ್ ಮಾಂಡವಿಯಾ ಮತ್ತು ಚಂಡೀಗಢ ಆಡಳಿತಾಧಿಕಾರಿ ಗುಲಾಬ್ ಚಂದ್ ಕಟಾರಿಯಾ ಅವರು ಇಂದು ಚಂಡೀಗಢದ ಅಂತಾರಾಷ್ಟ್ರೀಯ ಮತ್ತು ರಾಷ್ಟ್ರೀಯ ಮಟ್ಟದ ಆಟಗಾರರನ್ನು ಸನ್ಮಾನಿಸಿದರು. ಸೆಕ್ಟರ್ ೪೨ ರ ಬಾಲಕಿಯರ ಸ್ನಾತಕೋತ್ತರ ಕಾಲೇಜಿನಲ್ಲಿ ನಡೆಯುವ ಸಮಾರಂಭದಲ್ಲಿ ಲ ಅಂತಾರಾಷ್ಟ್ರೀಯ ಮತ್ತು ೪೭ ರಾಷ್ಟ್ರ ಮಟ್ಟದ ಆಟಗಾರರನ್ನು ಸನ್ಮಾನಿಸಲಾಯಿತು. ಕ್ರೀಡಾಪಟುಗಳಿಗೆ ಒಟ್ಟು ೫ ಕೋಟಿ ೬೭ ಲಕ್ಷ ರೂಪಾಯಿಗಿಂತ ಹೆಚ್ಚಿನ ನಗದು ಬಹುಮಾನ ಹಾಗೂ ೧ ಕೋಟಿ ೩೨ ರೂಪಾಯಿಗಿಂತ ಹೆಚ್ಚು ಮೌಲ್ಯದ ವಿದ್ಯಾರ್ಥಿವೇತನವನ್ನು ನೀಡಲಾಗುತ್ತದೆ. ಬಿಲ್ಲುಗಾರಿಕೆ, ಅಥ್ಲೆಟಿಕ್ಸ್, ಬ್ಯಾಡ್ಮಿಂಟನ್, ಬೇಸ್‌ಬಾಲ್, ಬ್ಯಾಸ್ಕೆಟ್‌ಬಾಲ್, ಬಾಕ್ಸಿಂಗ್ ಮತ್ತು ಸ್ಪೆಕ್ಟಿಂಗ್ ಸೇರಿದಂತೆ ೨೮ ಕ್ರೀಡಾ ವಿಭಾಗಗಳಲ್ಲಿ ಈ ಕ್ರೀಡಾಪಟುಗಳು ಉತ್ತಮ ಸಾಧನೆ ಮಾಡಿದ್ದಾರೆ.

<><*><>*><>

ದಕ್ಷಿಣ ಕೊರಿಯಾದ ಗುಮಿಯಲ್ಲಿ ನಡೆದ ೨೦೨೫ರ ಏಷ್ಯನ್ ಅಥ್ಲೆಟಿಕ್ಸ್ ಚಾಂಪಿಯನ್‌ಶಿಪ್‌ನಲ್ಲಿ, ಭಾರತವು ೨೪ ಪದಕಗಳೊಂದಿಗೆ ಪದಕ ಪಟ್ಟಿಯಲ್ಲಿ ಎರಡನೇ ಸ್ಥಾನ ಗಳಿಸಿದೆ. ಭಾರತ ಲ ಚಿನ್ನ, ೧೦ ಬೆಳ್ಳಿ ಮತ್ತು ಆರು ಕಂಚು ಗೆದ್ದಿದೆ. ಇದಲ್ಲದೆ, ಅನಿಮೇಶ್ ಕುಜುರ್ ಮತ್ತು ಪಾರುಲ್ ಚೌಧರಿ ಹೊಸ ರಾಷ್ಟ್ರೀಯ ದಾಖಲೆಗಳನ್ನು ನಿರ್ಮಿಸಿದ್ದಾರೆ. ಅಂತಿಮ ದಿನವಾದ ಇಂದು ಭಾರತ ೩ ಬೆಳ್ಳಿ ಮತ್ತು ೩ ಕಂಚಿನ ಪದಕಗಳನ್ನು ಗಳಿಸಿತು. ಮಹಿಳೆಯರ ೪x೧೦೦ ಮೀಟರ್ ರಿಲೇ ಓಟದಲ್ಲಿ, ಶ್ರಬಾನಿ ನಂದಾ, ಅಭಿನಯ ರಾಜರಾಜನ್, ಸ್ನೇಹಾ ಎಸ್‌ಎಸ್ ಮತ್ತು ನಿತ್ಯಾ ಗಂಧೆ ಅವರನ್ನೊಳಗೊಂಡ ಭಾರತೀಯ ತಂಡ ಬೆಳ್ಳಿ ಪದಕ ಗೆದ್ದಿದೆ.

<><*><>*><>

ಇಂಡಿಯನ್ ಪ್ರೀಮಿಯರ್ ಲೀಗ್ ಐಪಿಎಲ್- ೨೦೨೫ರ ಪಂಸದ್ಯಾವಳಿಯಲ್ಲಿ ಕ್ವಾಲಿಫೈಯರ್ ೨ನೇ ಪಂದ್ಯದಲ್ಲಿ ಮುಂಬೈ ಇಂಡಿಯನ್ಸ್ ಪಂಜಾಬ್ ಕಿಂಗ್ಸ್ ವಿರುದ್ಧ ಸೆಣಸಾಡಲಿದೆ. ಅಹಮಬಾದ್‌ಬಾದ್‌ನ ನರೇಂದ್ರ ಮೋದಿ ಕ್ರೀಡಾಂಗಣದಲ್ಲಿ ನಾಳೆ ನಡೆಯಲಿರುವ ಪಂದ್ಯದಲ್ಲಿ ಮೊದಲ ಕ್ವಾಲಿಫೈಯರ್ ಪಂದ್ಯದಲ್ಲಿ ಸೋತಿರುವ ಪಂಜಾಬ್ ಕಿಂಗ್ಸ್, ಮುಂಬೈ ಇಂಡಿಯನ್ ವಿರುದ್ಧ ಹೋರಾಡಲಿದೆ. ಈ ಪಂದ್ಯದಲ್ಲಿ ಗೆಲ್ಲುವ ತಂಡ ಜೂನ್ ೩ರಂದು ನಡೆಯುವ ಫೈನಲ್ ಪಂದ್ಯದಲ್ಲಿ, ರಾಯಲ್ ಚಾಲೆಂಜರ್ಸ್ ಬೆಂಗಳೂರು ತಂಡವನ್ನು ಎದುರಿಸಲಿದೆ.

<><*><>*><>

ವಿದೇಶಾಂಗ ಕಾರ್ಯದರ್ಶಿ ವಿಕ್ರಮ್ ಮಿಸ್ರಿ ಅವರು ವಾಷಿಂಗ್ಟನ್ ಡಿಸಿಗೆ ಭೇಟಿ ನೀಡಿದ ಸಂದರ್ಭದಲ್ಲಿ ಅಮೆರಿಕ ಆಡಳಿತದ ಹಿರಿಯ ಅಧಿಕಾರಿಗಳೊಂದಿಗೆ ಉನ್ನತ ಮಟ್ಟದ ಮಾತುಕತೆಗಳನ್ನು ನಡೆಸಿದರು. ತಮ್ಮ ಭೇಟಿಯ ಸಂದರ್ಭದಲ್ಲಿ ವಿಕ್ರಮ್ ಮಿಸ್ರಿ ಅವರು, ಅಮೆರಿಕದ ಉಪ ಕಾರ್ಯದರ್ಶಿ ಕ್ರಿಸ್ಟೋಫರ್ ಲ್ಯಾಂಡೌ ಅವರನ್ನು ಭೇಟಿಯಾಗಿ ಉಭಯ ದೇಶಗಳು ದ್ವಿಪಕ್ಷೀಯ ಕಾರ್ಯಸೂಚಿಯ ಸಂಪೂರ್ಣ ವಿವರಗಳನ್ನು ಪರಿಶೀಲಿಸಿದರು. ತಂತ್ರಜ್ಞಾನ, ವ್ಯಾಪಾರ ಮತ್ತು ಕೌಶಲ್ಯ ೨೧ನೇ ಶತಮಾನದಲ್ಲಿ

ಭಾರತ-ಅಮೆರಿಕ ಪಾಲುದಾರಿಕೆಯನ್ನು ರೂಪಿಸುವ ಪ್ರಮುಖ ಸ್ತಂಭಗಳಾಗಿವೆ ಎಂದು ನಾಯಕರು ಒತ್ತಿ ಹೇಳಿದರು.

<><*><>*><>

ಭಾರತೀಯ ಶ್ರವಣದೋಷ ಉಳ್ಳವರ ಕ್ರಿಕೆಟ್ ತಂಡವು ಟ್ರಿನಿಡಾಡ್ ಮತ್ತು ಟೊಬಾಗೋ ವಿರುದ್ಧದ ಐತಿಹಾಸಿಕ ೫ ಪಂದ್ಯಗಳ ಅಂತರರಾಷ್ಟ್ರೀಯ ಶ್ರವಣದೋಷ ಉಳ್ಳವರ ಏಕದಿನ ಕ್ರಿಕೆಟ್ ಸರಣಿ ೨೦೨೫ ಅನ್ನು ಗೆದ್ದುಕೊಂಡಿದೆ. ಭಾರತ ತಂಡವು ಸ್ಥಿತಿಸ್ಥಾಪಕತ್ವ, ಪ್ರತಿಭೆ ಮತ್ತು ತಂಡದ ಮನೋಭಾವವನ್ನು ಪ್ರದರ್ಶಿಸುವ ಮೂಲಕ ಸರಣಿಯನ್ನು ೩-೨ ಅಂತರದಿಂದ ಗೆದ್ದುಕೊಂಡಿತು.

<><*><>*><>

ಕ್ಯಾಂಟರ್ಬರಿಯಲ್ಲಿ ನಡೆಯುತ್ತಿರುವ ಭಾರತ - ಎ ತಂಡ ಮತ್ತು ಇಂಗ್ಲೆಂಡ್ ಲಯನ್ಸ್ ನಡುವಿನ ಮೊದಲ ರೆಡ್-ಬಾಲ್ ಪಂದ್ಯದ ಎರಡನೇ ದಿನದಂದು ಕರುಣ್ ನಾಯರ್ ಅದ್ಭುತ ದ್ವಿಶತಕ ಗಳಿಸಿದ್ದಾರೆ. ಜೂನ್ ೨೦ ರಂದು ಲೀಡ್ಸ್‌ನಲ್ಲಿ ಪ್ರಾರಂಭವಾಗುವ ಇಂಗ್ಲೆಂಡ್ ವಿರುದ್ಧದ ಮೊದಲ ಟೆಸ್ಟ್‌ಗೆ ಭಾರತ ತಂಡಕ್ಕೆ ಆಯ್ಕೆಯಾಗಲು ಕರುಣ್ ನಾಯರ್ ತಮ್ಮ ಸಾಮರ್ಥ್ಯವನ್ನು ಹೆಚ್ಚಿಸಿಕೊಂಡಿದ್ದಾರೆ. ಇದು ಭಾರತ- ಎ ತಂಡದ ಪರ ಅವರ ಮೊದಲ ದ್ವಿಶತಕವಾಗಿದ್ದು, ಇದು ಪ್ರಥಮ ದರ್ಜೆ ಕ್ರಿಕೆಟ್‌ನಲ್ಲಿ ಅವರ ನಾಲ್ಕನೇ ದ್ವಿಶತಕವಾಗಿದೆ.

<><*><>*><>

ಮಿಜೋರಾಂ ರಾಜ್ಯದ ಹಲವೆಡೆ ಉಂಟಾದ ಭೂಕುಸಿತಗಳಲ್ಲಿ ಕನಿಷ್ಠ ೫ ಮಂದಿ ಮೃತಪಟ್ಟಿದ್ದಾರೆ. ಮಿಜೋರಾಂನಲ್ಲಿ ಕಳೆದ ೩ ದಿನಗಳಿಂದ ನಿರಂತರ ಮಳೆಯಾಗುತ್ತಿದ್ದು, ವಿವಿಧ ಭಾಗಗಳಲ್ಲಿ ಭೂಕುಸಿತ ಉಂಟಾಗಿದೆ. ಮಿಜೋರಾಂನಲ್ಲಿ ಪ್ರತಿ ವರ್ಷ ಭಾರೀ ಮಳೆಯಾಗುತ್ತಿದೆ. ಈ ಬಾರಿಯೂ ಕಳೆದ ೩ ದಿನಗಳಿಂದ ಭಾರೀ ಮಳೆಯಾಗುತ್ತಿದ್ದು, ರಾಜ್ಯಾದ್ಯಂತ ಹಲವಾರು ಭೂಕುಸಿತಗಳು ಸಂಭವಿಸಿವೆ. ಮಿಜೋರಾಂನಲ್ಲಿ ಕಳೆದ ೨ ದಿನಗಳಿಂದ ಶಾಲೆಗಳು ಮುಚ್ಚಲ್ಪಟ್ಟಿದ್ದು, ಮುಂಗಾರು ಮಳೆಯಿಂದಾಗಿ ಉಂಟಾಗುವ ಯಾವುದೇ ಬಿಕ್ಕಟ್ಟನ್ನು ಎದುರಿಸಲು ಸರ್ಕಾರ ಕಟ್ಟಿಚ್ಚರ ವಹಿಸಿದೆ.

<><*> ಇಲ್ಲಿಗೆ ವಾರ್ತಾ ಪ್ರಸಾರ ಮುಕ್ತಾಯವಾಯಿತು <>*><>

<><*>ನಮ್ಮ ಮುಂದಿನ ವಾರ್ತಾ ಪ್ರಸಾರ ನಾಳೆ ಬೆಳಿಗ್ಗೆ ೭.೦೫ ಕ್ಕೆ <>*><>